

Adam bolmaly / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Adam bolmaly / satiriki hekaýa ADAM BOLMALY

Sekizinji klasy gutaran badyma men kakama proftehuçilişä okuwa girjek diýdim. Şonda ol nädendir öýdýäňiz? Süýem barmagy bilen orta barmagynyň arasyndan başam barmagyny görkezdi-de:

– Me-saňa uçilişe! Hany, göreli, sen adam bolýaňmy ýa-da ýok – diýip, diwardan asylygy duran gamça elini ýetirdi. Ol ýaşka çapyksuwar bolan eken. Bir injigimiň gyzyp gidenini bilýän. Gamçyny ikinji gezek bulaýlaýança eýýäm mekdebe tarap ýumlugypdym.

Şondan soň men-ä mekdepde okuwymy dowam etdirip başladym, kakam bolsa ätiýaçdan fransuz göreşi bilen meşgullanyp ugrady. Onunjyny tamamlan günüm ýüregi bire bagladym-da:

– Kaka, meň-ä şofýor bolasym gelýär – diýdim.

Bu gezek ol maňa öňkülere görä medeniýetliräk çemeleşdi:

– Şuny görýäňmi? – diýip, baş kilolyk daş ýaly ýumrugyny burnumyň golaýjygyna eltdi. – Görýäňmi? Görýän bolsaň, bilýäňmi, näme etmeli? Adam bolmak gerek!

Ol şeýle diýdi-de, ýokary okuw jaýyna girmek üçin ýazylan arzanyň garalamasyny meniň öňüme süýşürdi.

Nägilelik bilen ýüzümi galdyrdym. Muny aňan kakamyň eýýäm jyny üýşüp ugrady. Ol eginlerini taýly gezek silkişdirdi-de, petekesini gaýşartdy. Megerem, fransuz göreşiniň bir emeli maňa taýýarlanýandyr diýip, düşündim-de, derrew onuň bilen razylaşdym.

Şondan soň men-ä ýokary okuw jaýyna ýerleşip, okap başladym, kakam bolsa ätiýaçdan sambo seksiyasyna gatnap ugrady.

Okuwyň aňsat dældigini öňem-ä bilýärdim welin, üçünji kursa baranymda muňa has hem oňat göz ýetirdim, şonuň üçin hem ýene kakam bilen ýüzbe-ýüz boldum:

– Üçünji kursy tamamlap çykaýsam bolmazmyka? Gutarylmadyk ýokary bilimli diýip dokument-ä berjekler.

Ol bu gezek maňa barmagynam görkezmedi, ýumrugynam. Ýöne şolary görkezen bolsa, oňat bolardy. Sebäbi sambonyň bir emeli bilen pyrlandyryp goýberdi welin, jyrryk zyňlan ýaly bolup honda düşdüm.

– Nätjek? – diýdi.

– Okajak – diýip, biragyz jogap berdim.

Şondan soň, islesem-islemesem, dördünji kursda okuwymy dowam etdirdim, kakam bolsa ätiýaçdan erkin göreşe ulaşyp gitdi.

Diplom alan günüm ony getirip, stoluň üstüne patlatdym.

– Ýeri, nähili, indi boldumy?

Her biri alty kiolgramlyk gantelleri elinde pyrladyp duran kakam ýüzüme-de seretmän:

– Ýok – diýip, jogap gaýtardy.

– Bolandyr – diýip, menem öz eňegime tutdum.

Ol elindäki daşlaryny gapdala oklady-da, şir ýörişi bilen maňa tarap yöneldi. Heniz ýanyma ýetmänkä men eýýäm aspirantura girmek üçin minimumlarymy tabşyryp ýördim.

Kakam bolsa şondan soň boksa gatnaşyp başlan eken. Ynha, şeýde-şeýde men-ä häzir doktorlyk işimi ýazyp ýörin. Kakam bolsa karateniň emellerini özleşdirip ýör. Soňy nähili boljak – görmeli-dä. Ýöne kakamyň dek ýatmajagy-ha belli. Sebäbi karate sportuň eýmenç görnüşleriniň biri. Garaz, ol özüniň ýeke dikraryny hor etjek däl.

Wiý, ýogsa-da, bir zady aýtmagy tas unudan ekenim. Soň, görüp otursam, okan ýerlerime kakamyň özi hem az gatnamaýan ekeni. Şoňa-da nähili düşünesiňiz gelse düşüneriň. Çakym, mugallymlar bilen hem ol meniň bilen çemeleşşi ýaly çemeleşipdir öýdýän! Ýogsa, bu gömükligim bilen men nire, alymlyk derejesi nire?!

Annageldi NURGELDIÝEW. Satiriki hekaýalar